

ختم نبوت کورس

سبق نمبر: 7

قرآن مجید کی دو آیات پر اجرائے نبوت کے
موضوع پر قادیانی شہادت اور ان کے علمی
تحقیقی جوابات

مرتب

مولانا سعد کامران

سبق نمبر 7

قرآن مجید کی دو آیات پر اجرائے نبوت کے موضوع پر قادیانی شہادت اور ان کے علمی تحقیقی جوابات ”پہلی آیت“

قادیانی قرآن مجید کی مندرجہ ذیل آیت سے باطل استدلال کرتے ہوئے کہتے ہیں کہ نبوت ہمارے آقا ﷺ پر ختم نہیں ہوئی ہے بلکہ جاری ہے اور قیامت تک نئے نبی آسکتے ہیں۔
آئیے پہلے آیت اور اس کا ترجمہ دیکھتے ہیں اور پھر قادیانیوں کے باطل استدلال کا علمی رد کرتے ہیں۔
آیت:

”يَبْنَىٰ اٰدَمَ اِمَّا يَاتِيَنَّكُمْ رُسُلٌ مِّنْكُمْ يَقُصُّوْنَ عَلَيْكُمْ الْبَيِّنَاتِ ۖ فَسَنِ اُنْفِىٰ وَاَصْلَحَ فَلَا خَوْفٌ عَلَيْهِمْ وَلَا هُمْ يَحْزَنُوْنَ“

ترجمہ: ”اے آدمؑ کے بیٹے اور بیٹیو! اگر تمہارے پاس تم میں سے ہی کچھ پیغمبر آئیں جو تمہیں میری آیات پڑھ کر سنائیں، تو جو لوگ تقویٰ اختیار کر لیں گے اور اپنی اصلاح کر لیں گے، ان پر نہ کوئی خوف طاری ہوگا اور نہ وہ غمگین ہوں گے۔“

(سورۃ الاعراف آیت نمبر 35)

”قادیانیوں کا باطل استدلال“

قادیانی اس آیت سے باطل استدلال کرتے ہوئے کہتے ہیں کہ اس آیت میں تمام بنی آدم کو

مضارع کے صیغے کے ساتھ خطاب کیا گیا ہے۔ اس لئے اس آیت کا مفہوم یہ بنتا ہے کہ قیامت تک بنی آدم میں سے رسول آتے رہیں گے۔

”قادیانیوں کے باطل استدلال کا جواب“

قادیانیوں کے اس باطل استدلال کے بہت سے جوابات ہیں۔ ملاحظہ فرمائیں۔

جواب نمبر 1:

قرآن مجید کے اسلوب سے یہ بات ثابت ہے کہ پورے قرآن میں جہاں بھی امت محمدیہؐ کو اللہ تعالیٰ نے خطاب کیا ہے تو وہاں دو طریقوں سے خطاب کیا ہے۔

1. امت محمدیہؐ کو اجابت کے لئے "یا ایہا الذین آمنوا" کے الفاظ سے خطاب کیا گیا ہے۔

2. امت محمدیہؐ کو دعوت کے لئے "یا ایہا الناس" کے الفاظ سے خطاب کیا گیا ہے۔

پورے قرآن میں امت محمدیہؐ کو "یٰبنی آدم" کے الفاظ سے خطاب نہیں کیا گیا۔ پس ثابت ہوا کہ اس آیت میں امت محمدیہؐ کو خطاب نہیں کیا گیا۔ بلکہ امت محمدیہؐ سے پہلے تمام اولادِ آدم کو جو خطاب کیا گیا تھا اس آیت میں اس کا ذکر ہے۔

ایک ضروری وضاحت:

یٰبنی آدم کے الفاظ سے جہاں بھی اولادِ آدمؑ کو خطاب کیا گیا ہے وہاں اگر کوئی احکام نازل کئے جانے کا ذکر ہو تو اگر وہ احکام امت محمدیہؐ میں منسوخ نہ کئے گئے ہوں یا کوئی ایسا حکم ہو جو شریعت محمدیہؐ کو اس حکم کے پورا کرنے سے مانع نہ ہو تو امت محمدیہؐ بھی اس حکم میں شامل ہوتی ہے۔ جبکہ اس آیت میں جس بات کو ذکر کیا گیا ہے وہ سابقہ امتوں کے لئے اس لئے ہے کیونکہ قرآن و سنت کے مطابق آپ ﷺ کو آخری نبی قرار دیا گیا ہے۔ اور آخری نبی کے آنے کے بعد نبوت جاری نہیں رہتی۔

قادیانی "يٰبَنِي اٰدَمَ" کے لفظ پر اعتراض کرتے ہوئے ایک اور آیت بھی پیش کرتے ہیں "يٰبَنِي اٰدَمَ خُذُوْا زِيْنَتَكُمْ عِنْدَ كُلِّ مَسْجِدٍ" کہ اس آیت میں "يٰبَنِي اٰدَمَ" کے لفظ سے خطاب کیا گیا ہے اور اس میں مسجد کا ذکر ہے اور مسجدیں امت محمدیہ کے ساتھ خاص ہیں۔ حالانکہ قادیانیوں کو یہ پتا نہیں کہ مسجد کا ذکر پہلی امتوں کے لئے بھی قرآن میں کیا گیا ہے۔ جیسا کہ اس آیت میں ذکر ہے۔

"قَالَ الَّذِيْنَ غَلَبُوْا عَلٰى اَمْرِهُمْ لَنَتَّخِذَنَّ عَلَيْهِمْ مَّسْجِدًا".

ترجمہ: ”انہوں نے کہا کہ: ہم تو ان کے اوپر ایک مسجد ضرور بنائیں گے۔“

(سورۃ الکھف آیت نمبر 21)

جواب نمبر 2:

اولاد بنی آدم میں ہندو، سکھ، عیسائی اور یہودی تمام شامل ہیں۔ کیا ہندو، سکھوں، عیسائیوں اور یہودیوں میں سے بھی رسول آسکتا ہے؟؟؟

اگر ان میں سے رسول نہیں آسکتا تو ان کو اس آیت کے عموم سے کس دلیل کے ساتھ قادیانی خارج کرتے ہیں؟؟؟

اس کے علاوہ اولاد بنی آدم میں عورتیں اور بچے بھی شامل ہیں۔ کیا عورتوں اور بچوں میں سے بھی رسول آسکتا ہے؟؟؟؟؟

اگر قادیانی اس کے جواب میں کہیں کہ عورتیں پہلے نبی نہیں بنی تو اب بھی نہیں بن سکتیں۔ اس کا جواب یہ ہے کہ جس طرح کوئی عورت نبی نہیں بنی اسی طرح پہلے کسی نبی کی اطاعت کرنے سے کوئی مرد بھی نبی نہیں بنا۔

اگر نبوت جاری ہے اور اطاعت سے کوئی انسان نبی بن سکتا ہے تو اطاعت سے عورت بھی نبی

بن سکتی ہے۔

پس ثابت ہوا کہ اس آیت کی رو سے جس طرح عورت بنی نہیں بن سکتی اسی طرح کوئی مرد بھی بنی نہیں بن سکتا۔

جواب نمبر 3:

اگر اس آیت "لَيَبْنِيَنَّ اَدَمَ اِمَّا يَاتِيَنَّكُمْ رُسُلٌ مِّنْكُمْ" سے رسولوں کے آنے کا وعدہ ہے تو اس آیت "اما ياتينكم مني هدى" سے صاحب شریعت رسولوں کے آنے کا وعدہ بھی ہے۔ کیونکہ اس آیت میں وہی یاتینکم ہے جو "لَيَبْنِيَنَّ اَدَمَ اِمَّا يَاتِيَنَّكُمْ رُسُلٌ مِّنْكُمْ" والی آیت میں ہے۔ لیکن قادیانی صاحب شریعت رسولوں کے آنے کے منکر ہیں پس جس طرح آیت "لَيَبْنِيَنَّ اَدَمَ اِمَّا يَاتِيَنَّكُمْ رُسُلٌ مِّنْكُمْ" سے آپ قادیانی صاحب شریعت رسولوں کے آنے کے منکر ہیں اسی طرح اس آیت سے غیر تشریعی رسول بھی نہیں آسکتے۔

جواب نمبر 4:

اس آیت "لَيَبْنِيَنَّ اَدَمَ اِمَّا يَاتِيَنَّكُمْ رُسُلٌ مِّنْكُمْ" میں لفظ "اما" ہے۔ اور "اما" حرف شرط ہے۔ جس کا تحقق ضروری نہیں جس طرح مضارع کے لئے استمرار ضروری نہیں۔ جیسا کہ اس آیت سے وضاحت ہوتی ہے۔

"اِمَّا تَرَيْنَ مِنَ الْبَشَرِ اَحَدًا"۔۔۔۔۔ (سورہ مریم آیت 26)

ترجمہ: "اگر لوگوں میں سے کسی کو آتا دیکھو۔"

اس آیت کا اگر قادیانی اصول کے مطابق ترجمہ کریں تو یوں بنے گا کہ مریم قیامت تک آدمی کو

دیکھتی رہیں گی۔ حالانکہ یہ ترجمہ قادیانی نہیں مانتے۔ پس جس طرح اس آیت کی رو سے مریمؑ قیامت تک کسی آدمی کو نہیں دیکھ سکتیں۔ اسی طرح اس آیت "يٰبَنِي اٰدَمَ اِمَّا يٰتِيَنَّكُمْ رُسُلٌ مِّنْكُمْ" سے بھی حضور ﷺ کے بعد قیامت تک کوئی نیابی نہیں آسکتا۔

جواب نمبر 5:

اس آیت کا شان نزول قادیانیوں کے تسلیم کردہ مجدد امام سیوطیؒ نے یوں بیان کیا ہے۔
 "ابی یسار سلمیٰ سے روایت ہے کہ اللہ رب العزت نے سیدنا آدمؑ اور ان کی اولاد کو (اپنی قدرت و رحمت کی) ٹٹھی میں لیا اور فرمایا "يٰبَنِي اٰدَمَ اِمَّا يٰتِيَنَّكُمْ رُسُلٌ مِّنْكُمْ"۔۔۔۔۔
 پھر رسولوں پر نظر رحمت ڈالی تو فرمایا یا ایہا الرسل۔۔۔۔۔ پس ثابت ہوا کہ قادیانیوں کے تسلیم کردہ مجدد کے نزدیک یہ آیت عالم ارواح کے واقعہ کی حکایت ہے۔ اس لئے اس آیت سے نبوت کا جاری رہنا کسی صورت بھی ثابت نہیں ہوتا۔

جواب نمبر 6:

جس رکوع میں یہ آیت ذکر ہے اس میں اس آیت سے پہلے 3 دفعہ آدمؑ اور ان کی اولاد کو یہی آدم کے الفاظ سے اللہ تعالیٰ نے خطاب کیا ہے۔ اس لئے اگر سیاق و سباق کو بھی دیکھا جائے تو بھی یہی معلوم ہوتا ہے کہ اس آیت میں اولین اولاد آدمؑ کے خطاب کو اللہ تعالیٰ نے بیان فرمایا ہے۔

جواب نمبر 7:

بالفرض محال اگر تسلیم کر بھی لیا جائے کہ اس آیت کی رو سے حضور ﷺ کے بعد انسانوں میں سے رسول آسکتے ہیں تو مرزا صاحب پھر بھی رسول ثابت نہیں ہوتے۔ کیونکہ مرزا صاحب نے لکھا ہے کہ میں تو انسان ہی نہیں۔

کرم خاکی ہوں پیارے نہ آدم زاد ہوں
ہوں بشر کی جائے نفرت اور انسانوں کی عار

(براہین احمدیہ حصہ پنجم صفحہ 97 مندرجہ روحانی خزائن جلد 21 صفحہ 127)

خلاصہ کلام:

تمام گفتگو کا خلاصہ یہ ہے کہ اس آیت سے بلکہ قرآن مجید کی کسی آیت سے بھی نبوت کا جاری ہونا ثابت نہیں ہوتا۔ بلکہ اس آیت میں اولین اولاد آدمؑ سے اللہ تعالیٰ کے خطاب کو بیان کیا گیا ہے۔

”دوسری آیت“

قادیانی قرآن مجید کی درج ذیل آیت سے باطل استدلال کرتے ہوئے کہتے ہیں کہ حضور ﷺ کے بعد بھی نبوت جاری ہے اور قیامت تک نئے نبی اور رسول آسکتے ہیں۔
ایسے پہلے آیت اور اس کا ترجمہ دیکھتے ہیں۔ پھر قادیانیوں کے باطل استدلال کا علمی رد کرتے ہیں۔

آیت:

”وَمَنْ يُطِيعِ اللَّهَ وَالرَّسُولَ فَأُولَٰئِكَ مَعَ الَّذِينَ أَنْعَمَ اللَّهُ عَلَيْهِمْ مِنَ النَّبِيِّينَ وَالصَّدِّيقِينَ وَالشُّهَدَاءِ وَالصَّالِحِينَ وَحَسُنَ أُولَٰئِكَ رَفِيقًا“

ترجمہ: ”اور جو لوگ اللہ اور رسول کی اطاعت کریں گے تو وہ ان کے ساتھ ہوں گے۔ جن پر اللہ نے انعام فرمایا ہے، یعنی انبیاء، صدیقین، شہداء اور صالحین۔ اور وہ کتنے اچھے ساتھی ہیں۔“

(سورۃ النساء آیت نمبر 69)

”قادیانیوں کا باطل استدلال“

قادیانی اس آیت سے باطل استدلال کرتے ہوئے کہتے ہیں کہ اللہ اور اس کے رسول کی

اطاعت کرنے سے کوئی بھی انسان نبی، صدیق، شہید اور صالح بن سکتا ہے۔ یعنی یہ چار درجے ایسے ہیں جو اللہ اور اس کے رسول کی اطاعت کرنے سے مل سکتے ہیں۔

قادیانیوں کے اس آیت سے کئے گئے باطل استدلال کے بہت سے جوابات ہیں۔ ملاحظہ فرمائیں:

جواب نمبر 1:

مرزا صاحب کے بیٹے اور دوسرے قادیانی خلیفہ مرزا بشیر الدین محمود نے اس آیت کا ترجمہ یہ کیا ہے:

”وَمَنْ يُطِيعِ اللَّهَ وَالرَّسُولَ فَأُولَٰئِكَ مَعَ الَّذِينَ أَنْعَمَ اللَّهُ عَلَيْهِمْ مِنَ النَّبِيِّينَ وَالصِّدِّيقِينَ وَالشُّهَدَاءِ وَالصَّالِحِينَ وَحَسُنَ أُولَٰئِكَ رَفِيقًا“

(سورۃ النساء آیت نمبر 69)

”اور جو (لوگ بھی) اللہ اور اس کے رسول کی اطاعت کریں گے وہ ان لوگوں میں شامل ہوں گے جن پر اللہ نے انعام کیا ہے یعنی انبیاء اور صدیقین اور شہداء اور صالحین (میں) اور یہ لوگ (بہت ہی) اچھے رفیق ہیں۔“

(تفسیر صغیر در سورۃ النساء آیت نمبر 69)

اس ترجمے سے پتا چلتا ہے کہ اس آیت میں یہ قطعاً بھی ذکر نہیں کہ اللہ اور رسول کی اطاعت کرنے سے نبوت ملتی ہے۔ بلکہ اس آیت میں یہ ذکر ہے کہ اللہ اور رسول کی اطاعت کرنے والا قیامت کے دن نبیوں، صدیقوں، شہداء اور صالحین کے ساتھ ہوگا۔

جواب نمبر 2:

کوئی بھی ذی شعور اور صاحب عقل آدمی اس آیت کا صرف ترجمہ پڑھ لے تو اسے خود پتہ چل جائے گا کہ اس آیت سے نبوت کے جاری ہونے کا قطعاً کوئی ثبوت نہیں ملتا۔ بلکہ یہ آیت اللہ اور اس کے رسول کی اطاعت کرنے والوں کو یہ خوشخبری سنارہی ہے کہ آپ قیامت کے بعد نبیوں،

صدیقوں، شہد اور صالحین کے ساتھ ہوں گے۔ جیسا کہ اس آیت کے آخری الفاظ سے واضح ہوتا ہے کہ وہ یعنی نبی، صدیقین، شہد اور صالحین بہترین ساتھی ہیں۔ پس ثابت ہوا کہ یہ آیت قیامت کی معیت کے بارے میں ہے۔

جواب نمبر 3:

اس آیت کا شان نزول قادیانیوں کے تسلیم کردہ 10 صدی کے مجدد امام جلال الدین سیوطی یوں لکھتے ہیں۔ پڑھئے اور سردھنئے۔

بعض صحابہ کرامؓ نے عرض کیا یا رسول اللہ ﷺ آپ جنت کے بلند و بالا مقامات پر ہوں گے اور ہم جنت کے نچلے درجات میں ہوں گے تو آپ ﷺ کی زیارت کیسے ہوگی؟؟؟
تو یہ آیت نازل ہوئی۔

مَنْ يُطِيعِ اللَّهَ وَالرَّسُولَ----- (تفسیر جلالین صفحہ 80)

یہاں رفاقت سے مراد جنت کی رفاقت ہے کہ انبیاء کرامؓ اگرچہ جنت کے بالا خانوں میں ہوں گے لیکن پھر بھی صحابہ کرامؓ اور دوسرے نیک لوگ انبیاء کرامؓ کی زیارت سے فیض یاب ہوں گے۔ اس کے علاوہ مرزا صاحب سے پہلے تقریباً تمام تفاسیر میں اس آیت کا یہی شان نزول لکھا ہے۔ لیجئے میرے آقا ﷺ کی بیان کردہ تفسیر نے بھی بتا دیا کہ اس آیت میں معیت سے مراد جنت کی رفاقت ہے۔

جواب نمبر 4:

اماں عائشہؓ فرماتی ہیں:

”میں نے آپ ﷺ سے سنا کہ آپ ﷺ فرماتے تھے کہ ہر نبی کو مرض وفات میں اختیار دیا جاتا ہے کہ وہ دنیا میں رہنا چاہتا ہے یا عالم آخرت میں۔ جس مرض میں آپ ﷺ کی وفات ہوئی

اس مرض میں آپ ﷺ فرماتے تھے۔

"مَعَ الَّذِينَ أَنْعَمَ اللَّهُ عَلَيْهِمْ مِنَ النَّبِيِّينَ"

ترجمہ: "یعنی ان نبیوں کے ساتھ جن پر تو نے انعام فرمایا۔"

"اماں جان فرماتی ہیں کہ اس سے میں سمجھ گئی کہ آپ ﷺ کو دنیا اور آخرت میں سے ایک کا

اختیار دیا جا رہا ہے۔"

(مشکوٰۃ حدیث نمبر 5960 باب ہجرۃ الرسول الی المدینہ ووفاتہ)

اس روایت سے بھی ثابت ہو گیا کہ معیت سے مراد جنت کی رفاقت ہے۔

جواب نمبر 5:

دور روایات اور ملاحظہ فرمائیں جن میں بھی معیت کا ذکر ہے لیکن اس معیت سے مراد جنت کی

رفاقت ہے۔

حدیث نمبر 1:

"عَنْ مُعَاذٍ عَنْ رَسُولِ اللَّهِ ﷺ : قَالَ مَنْ قَرَأَ أَلْفَ آيَةٍ فِي سَبِيلِ اللَّهِ

تَبَارَكَ وَتَعَالَى كُتِبَ يَوْمَ الْقِيَامَةِ مَعَ النَّبِيِّينَ وَالصَّادِقِينَ وَالشُّهَدَاءِ

وَالصَّالِحِينَ وَحَسُنَ أُولَئِكَ رَفِيقًا إِنْ شَاءَ اللَّهُ تَعَالَى"

حضرت معاذ بن انس جہنیؓ سے روایت ہے کہ رسول اللہ ﷺ نے فرمایا:

"جو شخص ایک ہزار آیات روزانہ اللہ کی رضا کے لئے تلاوت کرے، وہ قیامت کے دن

نبیوں، صدیقوں، شہداء اور صالحین کے ساتھ ہوگا اور ان شاء اللہ ان کی رفاقت خوب رہے گی۔"

(مسند احمد حدیث نمبر 15696، مسند المکین، حدیث معاذ بن انس الجہنیؓ)

حدیث نمبر 2:

عَنْ أَبِي سَعِيدٍ، عَنِ النَّبِيِّ ﷺ قَالَ : التَّاجِرُ الصَّدُوقُ الْأَمِينُ مَعَ النَّبِيِّينَ وَالصَّدِيقِينَ وَالشُّهَدَاءِ۔

حضرت ابو سعیدؓ سے روایت ہے کہ حضور ﷺ نے فرمایا:

”سچا امانت دار تاجر (قیامت کے دن) انبیاء، صدیقین اور شہداء کے ساتھ ہوگا۔“

(ترمذی حدیث نمبر 1209، باب ماجاء فی التجار و تسمیۃ النبی ایامہم)

اب قادیانی یہ بتائیں کہ کیا کوئی سچا تاجر یا 1000 آیات روزانہ پڑھنے والا نبی بن سکتا ہے؟؟

یقیناً قادیانی یہی کہیں گے کہ سچا تاجر اور 1000 آیات روزانہ پڑھنے والا قیامت کے دن

نبیوں، صدیقوں، شہداء اور صالحین کے ساتھ ہوگا۔

جس طرح سچا تاجر اور 1000 آیات روزانہ پڑھنے والا نبی نہیں بن سکتا بلکہ قیامت کے دن

نبیوں، صدیقوں، شہداء اور صالحین کے ساتھ ہوگا۔ اسی طرح اللہ اور اس کے رسول کی اطاعت

کرنے والا بھی نبی یا رسول نہیں بن سکتا بلکہ قیامت کے دن وہ نبیوں، صدیقوں، شہداء اور صالحین

کے ساتھ ہوگا۔

جواب نمبر 6:

مندرجہ بالا آیت میں قیامت کے دن معیت کا ذکر ہے۔ جن آیات میں دنیا میں درجات

ملنے کا ذکر ہے ان میں سے کسی ایک آیت میں بھی نبوت ملنے کا ذکر نہیں ہے۔ مثلاً سورۃ العنکبوت

میں اللہ فرماتے ہیں۔

”وَالَّذِينَ آمَنُوا وَعَمِلُوا الصَّالِحَاتِ لَنُدْخِلَنَّهُمْ فِي الصَّالِحِينَ“

ترجمہ: ”وہ لوگ جو ایمان لائے اور اچھے اعمال کیے وہ نیک لوگوں میں داخل ہوں گے۔“

(سورۃ العنکبوت آیت نمبر 9)

اس کے علاوہ ایک اور جگہ پر اللہ تعالیٰ فرماتے ہیں۔
 "وَالَّذِينَ آمَنُوا بِاللّٰهِ وَرُسُلِهِ ۖ أُولَٰئِكَ هُمُ الصّٰدِقُۙنَّ"

ترجمہ: ”جو لوگ اللہ اور اس کے رسول پر ایمان لائے ہیں وہ اللہ کے نزدیک صدیق اور شہید ہیں۔“
 (سورۃ الحج آیت نمبر 19)

ان آیات میں جو لوگ مخاطب ہیں اور ان کو جو درجات ملنے کا ذکر ہے ان میں نبوت ملنے کا دور دور تک بھی ذکر نہیں ہے۔ اور صحابہ کرامؓ سے زیادہ کامل ایمان والا امت میں کون ہو سکتا ہے؟؟
 اگر صحابہ کرامؓ جیسے کامل ایمان والے لوگوں کو نبوت نہیں مل سکتی تو پھر امت میں کسی کو کیسے نبوت مل سکتی ہے جبکہ اللہ نے نبوت کا دروازہ بھی بند کر دیا ہوا ہے۔

خلاصہ:

پس ثابت ہوا کہ قادیانیوں کا مندرجہ بالا آیت پر استدلال باطل ہے کیونکہ اس آیت میں قیامت کے بعد نیک لوگوں کو جو جمعیت ملے گی اس کا ذکر ہے۔ کہ نیک لوگ انبیاء، صدیقین، شہداء اور صالحین کے ساتھ ہوں گے۔